

आकाषवाणी जयपुर-अजमेर
प्रादेशिक समाचार

- उपराष्ट्रपति जगदीप धनखड़ ने कहा—शांति स्थापित करने में पर्यटन का बड़ा योगदान।
 - केंद्रीय सूचना और प्रसारण राज्य मंत्री एल मुरुगन ने सभी से ऐसी खबरों पर रोक लगाने को कहा है जिनसे समाज में नकारात्मकता पैदा होती है।
 - एक पेड़ मां के नाम वृक्षारोपण अभियान में देशभर में 80 करोड़ से ज्यादा पौधे लगाये गये।
- और
- प्रदेश में लौटते मॉनसून की कई जगह बारिश।

0000

उपराष्ट्रपति जगदीप धनखड़ ने कहा है कि पर्यटन लोगों को आपस में जोड़ता है जो आज के समय की जरूरत है। आज नई दिल्ली में विश्व पर्यटन दिवस पर आयोजित समारोह में श्री धनखड़ ने कहा कि पर्यटन शांति स्थापित करने में बहुत बड़ा योगदान करता है। उन्होंने कहा कि समूचा विश्व शांति का इच्छुक है। उपराष्ट्रपति ने उल्लेख किया कि विश्व के किसी भी हिस्से में संघर्ष से पूरा विश्व प्रभावित होता है क्योंकि युद्ध से आपूर्ति श्रृंखला टूट जाती है। श्री धनखड़ ने इस वर्ष विश्व पर्यटन दिवस के विषय— पर्यटन और शांति पर जोर देते हुए कहा कि यह बेहद प्रासंगिक है। उन्होंने कहा कि यह विषय भारत के जीवंत लोकतंत्र के भी उपयुक्त है। इस अवसर पर पर्यटन मंत्री गजेन्द्र सिंह शेखावत ने अपने सम्बोधन में कहा कि पर्यटन के माध्यम से विभिन्न संस्कृतियों और राष्ट्रों के बीच आपसी समझ बढ़ाई जा सकती है। उन्होंने कहा कि पर्यटन सभी को जोड़ता है। इस अवसर पर श्री धनखड़ ने पर्यटन मंत्रालय की पर्यटन मित्र, श्रेष्ठ पर्यटन गांव प्रतियोगिता जैसी विभिन्न पहलों की शुरुआत की।

000

विश्व पर्यटन दिवस के अवसर पर आज प्रदेश में कई कार्यक्रम हुए। पर्यटन स्थलों और संग्रहालयों में पर्यटकों को मुफ्त प्रवेश दिया गया। सवाईमाधोपुर में विश्व पर्यटन दिवस के मौके पर रेलवे स्टेशन पर देशी-विदेशी पर्यटकों का परम्परागत रूप से माला पहनाकर और तिलक लगाकर स्वागत किया गया। लोक कलाकारों की ओर से सांस्कृतिक कार्यक्रमों की प्रस्तुति दी गई। आईएचएम रामसिंहपुरा में विभागीय थीम ज्वनतपेड़ दक चमंबम पर सेमिनार का आयोजन किया गया। इस मौके पर विद्यार्थियों के लिए प्रश्नोत्तरी प्रतियोगिता आयोजित की गई तथा राजीव गांधी क्षेत्रीय प्राकृतिक विज्ञान संग्रहालय का निःशुल्क भ्रमण करवाया गया। बड़ी संख्या में लोगों और स्कूली बच्चों ने शहर की ऐतिहासिक धरोहरों का अवलोकन किया। इस दौरान संगीत और कच्ची घोड़ी नृत्य कार्यक्रम का भी आयोजन किया गया। झालावाड़ में पर्यटन दिवस पर आयोजित कार्यक्रमों की और जानकारी के लिये पेश है।

000

केंद्रीय सूचना और प्रसारण राज्य मंत्री एल मुरुगन ने कहा है कि देश और समाज के निर्माण में मीडिया की बड़ी भूमिका है। ब्रह्मकुमारी संस्थान माउंट आबू में आयोजित मीडिया कार्यशाला में केंद्रीय मंत्री श्री मुरुगन ने कहा कि यह सभी की नैतिक जिम्मेदारी है कि ऐसी खबरों को प्रकाशित होने और प्रसारित होने से रोका जाए जिनसे समाज में नकारात्मकता पैदा होती है। केंद्रीय मंत्री ने कहा कि विकसित भारत की संकल्पना को पूरा करने में मीडिया की भूमिका महत्वपूर्ण है। उन्होंने कहा कि मीडिया समाज के हर वर्ग को प्रभावित करता है। ऐसे में मीडिया को अधिक सतर्क, जागरूक और जिम्मेदार होना चाहिए। केंद्रीय मंत्री ने कहा कि ओटीटी प्लेटफॉर्म और सोशल मीडिया के ज़रिए परोसी जा रही सामग्री समाज के लिए खतरनाक है। उन्होंने कहा कि समाज के साथ साथ सरकार भी इससे चिंतित है। इसके लिए ब्राडकास्टिंग सर्विस रेगुलेशन बिल 2024 के माध्यम से सभी प्रकार के मीडिया के बारे में सभी स्टैकहोल्डर्स से राय माँगी गई है।

उन्होंने कहा कि सरकार का उद्देश्य मीडिया पर नियंत्रण करना नहीं है, बल्कि मीडिया में नैतिक मूल्यों की स्थापना करना है। इससे पहले केंद्रीय मंत्री ने ब्रह्मकुमारी संस्थान का दौरा करके विभिन्न परियोजनाओं का अवलोकन किया।

000

संसद की विभिन्न मंत्रालयों से संबंधित स्थायी समितियों का गठन कर दिया गया है। भारतीय जनता पार्टी के भर्तृहरि महताब वित्त समिति के अध्यक्ष होंगे जबकि कांग्रेस के शशि थरूर विदेश मामलों की समिति की अध्यक्षता करेंगे। पूर्व केंद्रीय मंत्री राधा मोहन सिंह रक्षा समिति के अध्यक्ष बनाए गए हैं। राष्ट्रवादी कांग्रेस पार्टी-एनसीपी के सांसद सुनील तटकरे पेट्रोलियम और प्राकृतिक गैस समिति की अध्यक्षता करेंगे। शिवसेना के श्रीरंग अप्पा बार्ने ऊर्जा समिति के अध्यक्ष होंगे। कांग्रेस सांसद चरणजीत सिंह चन्नी कृषि, पशुपालन और खाद्य प्रसंस्करण समिति के प्रमुख होंगे। जनता दल (यू) के संजय झा परिवहन, पर्यटन और संस्कृति समिति की अध्यक्षता करेंगे। टीडीपी के मगुंटा श्रीनिवासुलु रेड्डी आवास और शहरी मामलों की समिति की अध्यक्ष होंगे। पूर्व केंद्रीय मंत्री और भाजपा सांसद अनुराग ठाकुर कोयला, खान और इस्पात समिति के अध्यक्ष होंगे। पूर्व केंद्रीय मंत्री राजीव प्रताप रूडी को जल संसाधन समिति की अध्यक्षता दी गई है। समाजवादी पार्टी के सांसद राम गोपाल यादव स्वास्थ्य और परिवार कल्याण समिति के प्रमुख होंगे। भाजपा के बृजलाल कार्मिक, लोक शिकायत, कानून और न्याय समिति के अध्यक्ष होंगे। कांग्रेस सांसद दिग्विजय सिंह शिक्षा, महिला, बाल, युवा और खेल समिति के अध्यक्ष होंगे। टीएमसी की डोला सेन वाणिज्य समिति की अध्यक्षता करेंगी।

000

एक पेड मां के नाम के वृक्षारोपण अभियान के अन्तर्गत देशभर में अब तक 80 करोड़ से ज्यादा पौधे लगाये जा चुके हैं। पर्यावरण, वन और जलवायु परिवर्तन मंत्रालय ने 80 करोड़ पौधे लगाने के महत्वाकांक्षी लक्ष्य को सफलता पूर्वक हासिल कर लिया है। मंत्रालय के अनुसार यह लक्ष्य निर्धारित समय सीमा से पांच दिन पहले 25 सितम्बर को पूरा कर लिया गया। मंत्रालय ने इसका श्रेय सरकारी एजेंसियों, स्थानीय समुदायों और हितधारकों के सहयोगात्मक प्रयास को दिया। उत्तरप्रदेश में सबसे अधिक 26 करोड़ पौधे लगाये गये हैं। प्रधानमंत्री नरेन्द्र मोदी ने इस वर्ष 5 जून को विश्व पर्यावरण दिवस के अवसर पर नई दिल्ली में एक पेड मां के नाम अभियान की शुरुआत की थी।

000

स्वच्छता ही सेवा अभियान के तहत प्रदेश में आज भी विभिन्न कार्यक्रम हुए। भरतपुर में नगर निगम की ओर से सफाई मित्रों के लिए स्वास्थ्य शिविर का आयोजन किया गया। शिविर में सफाई कर्मियों की ब्लड प्रेशर, डायबिटीज सहित अन्य शारीरिक बीमारियों की जांच की गई। इस दौरान कर्मचारियों को प्रधानमंत्री आवास योजना, उज्ज्वला योजना, आयुष्मान भारत योजना की जानकारी भी दी गई। नदबई में रैली निकाल कर लोगों से साफ-सफाई रखने का आह्वान किया गया। साथ ही ज्यादा से ज्यादा पौधे लगाकर पर्यावरण संरक्षण की अपील की गई। शाहपुरा जिले के विद्यालयों में स्वच्छता को लेकर रैली और विभिन्न प्रतियोगिताएं आयोजित की जा रही हैं। कनेचन कला के राजकीय बालिका उच्च माध्यमिक विद्यालय में "स्वच्छता ही सेवा" अभियान के तहत बालिकाओं ने मानव श्रृंखला बनाकर स्वच्छता का संदेश दिया। सवाईमाधोपुर में स्वच्छता ही सेवा अभियान के अन्तर्गत आज नगर परिषद से महावीर पार्क तक स्वच्छता रैली का आयोजन किया गया। रैली को नगर परिषद के आयुक्त फतेह सिंह मीना ने हरी झण्डी दिखाकर रवाना किया। स्वच्छता रैली के माध्यम से नरेगा श्रमिकों, स्वयं सहायता समूहों की महिलाओं और नगर परिषद कर्मचारियों ने आम जनता को स्वच्छता का संदेश दिया। स्वच्छता ही सेवा अभियान के तहत पत्र सूचना कार्यालय, जोधपुर द्वारा भारतीय हथकरघा प्रौद्योगिकी संस्थान में प्रश्नोत्तरी प्रतियोगिता आयोजित की गई। इस अवसर पर संस्थान के वरिष्ठ प्रवक्ता विक्रम सिंह ने कहा कि सभी को जीवन में स्वच्छता को अपनाना होगा और स्वयं के साथ अपने आसपास के क्षेत्र को भी साफ रखना होगा।

000

प्रदेश में आज भी कुछ जगह लौटते मॉनसून ने जमकर भिगोया। पाली जिले में अरावली की पहाड़ियों में स्थित फालना, पीपला, सेवाड़ी और बीसलपुर गांवों में बरसात हुई। इस बरसात से जवाई बांध में लगातार पानी की आवक हो ही है।

डुंगरपुर में तेज बरसात से सड़कों पर पानी बह निकला। बालोतरा में दिनभर तेज धूप के बाद शाम को घने बादल छाने से घना अंधेरा हो गया। इसके बाद तेज बारिश हुई। जिले के गिड़ा और पाटोदी क्षेत्र में भी बारिश के समाचार हैं। श्रीगंगानगर और जिले के साधुवाली, रायसिंह नगर तथा अनूपगढ़ क्षेत्र के कई गांवों में तेज अंधड़ के साथ करीब 15-20 मिनट तक बरसात हुई अंधड़ के साथ आई बरसात से खड़ी फसल को नुकसान हुआ है। बाड़मेर जिले में भी आज कई स्थानों पर पानी बरसा।

सिरोही में कई जगह बरसात हुई। माउंट आबू और आबूरोड में हुई बारिश से लोगों को गर्मी से राहत मिली है। भरतपुर में कुछ स्थानों पर हल्की से मध्यम बरसात हुई वहीं करौली जिले में कई जगह बूँदा-बांदी हुई। उधर फलौदी में पारा 41 डिग्री के ऊपर पहुँच गया है। मौसम विभाग ने आज जयपुर कोटा, भरतपुर, अजमेर, उदयपुर संभागों में कुछ स्थानों पर बारिश की संभावना जताई है। वहीं जोधपुर संभाग में कहीं-कहीं बारिश के आसार हैं।

000

प्रधानमंत्री नरेन्द्र मोदी रविवार को सुबह 11 बजे आकाशवाणी के 'मन की बात' कार्यक्रम में अपने विचार साझा करेंगे। यह मासिक रेडियो कार्यक्रम की 114वीं कड़ी होगी। कार्यक्रम आकाशवाणी और दूरदर्शन के समूचे नेटवर्क, आकाशवाणी समाचार वेबसाइट और न्यूज ऑन. ए.आई.आर. मोबाइल एप पर प्रसारित किया जाएगा। ये आकाशवाणी समाचार, दूरदर्शन समाचार, प्रधानमंत्री कार्यालय और सूचना तथा प्रसारण मंत्रालय के यूट्यूब चैनलों पर भी उपलब्ध होगा।

000

उपराष्ट्रपति जगदीप धनखड़ कल जयपुर के एक दिन के दौरे पर रहेंगे। इस दौरान उपराष्ट्रपति एक निजी स्कूल में शिक्षकों और छात्रों से संवाद करेंगे।

000